

جولائی تا مارچ 2014ء: بینکوں کے زرعی قرضوں کی تقسیم میں اضافہ

جولائی سے مارچ 2014ء کے دوران بینکوں نے 255.7 ارب روپے کے زرعی قرضے تقسیم کیے جبکہ مالی سال 2013-14ء کا ہدف 380 ارب روپے ہے۔ یہ تقسیم سالانہ ہدف کا 67.3 فیصد اور گذشتہ برس کی اسی مدت میں تقسیم کیے گئے 231.0 ارب روپے سے 10.7% فیصد زیادہ ہے۔ زرعی قرضے کا واجب الادا پورٹ فولیو 39.1 ارب روپے (16 فیصد) بڑھ گیا ہے یعنی پچھلے سال کی اسی مدت کے مقابلے میں آخر مارچ 2014ء میں 241.9 ارب روپے سے بڑھ کر 281.0 ارب روپے ہو گیا۔

پانچ بڑے بینکوں نے بحیثیت گروپ 133.5 ارب روپے سالانہ ہدف کے 71.0 فیصد زرعی قرضے تقسیم کیے جو گذشتہ برس کی اسی مدت میں تقسیم کیے گئے 123.7 ارب روپے سے 8.0 فیصد زیادہ ہے۔ بڑے بینکوں میں ایم سی بی نے اپنے ہدف کا 76.7 فیصد حاصل کر لیا، نیشنل بینک نے 76.2 فیصد، حبیب بینک 73.0 فیصد، یو بی ایل نے 63.2 فیصد جبکہ الائیڈ بینک اپنے ہدف کا صرف 56.7 فیصد حاصل کر سکا۔

تنحصی بینکوں میں زرعی ترقیاتی بینک بڑا دیہی براؤنچ نیٹ ورک اور انفراسٹرکچر ہونے کے باوجود اپنے ہدف 69.5 ارب روپے میں سے 45.9 ارب روپے تقسیم کر سکا جو ہدف کا 66.0 فیصد ہے جبکہ پنجاب پراونشل کوآپریٹو بینک نے زیر جائزہ مدت کے دوران 5.4 ارب روپے تقسیم کر کے اپنے 10.0 ارب روپے کے ہدف کا 54.5 فیصد حاصل کر لیا۔

14 ملکی نجی بینکوں نے بحیثیت مجموعی اپنے ہدف کا 60 فیصد حاصل کیا تاہم سندھ بینک نے اپنے ہدف کا 79 فیصد حاصل کیا۔ بینک الحیب نے 77.2 فیصد، بینک آف پنجاب نے 73.9 فیصد، بینک الفلاح نے 64 فیصد، سویری بینک نے 61.6 فیصد، فیصل بینک نے 59.9 فیصد، بینک آف خیبر نے 58.5 فیصد اور حبیب میٹرو پولیٹن بینک نے اپنے سالانہ ہدف کا 50.5 فیصد حاصل کیا۔ علاوہ ازیں سلک بینک اپنے ہدف کا صرف 38 فیصد حاصل کر سکا، این آئی بی بینک 33.3 فیصد، عسکری بینک 26.9 فیصد، کے اے ایس بی اپنے ہدف کا 21.5 فیصد اور سمٹ بینک 19.7 فیصد حاصل کر سکے۔

بطور ایک گروپ 7 مائیکرو فنانس بینکوں نے 16.2 ارب روپے کے زرعی قرضے تقسیم کیے جو ان کے سالانہ ہدف 21.6 ارب روپے کا 75 فیصد ہے۔ تعمیر مائیکرو فنانس بینک، یو مائیکرو فنانس بینک اور پاک عمان مائیکرو فنانس بینک پہلے ہی اپنے سالانہ اہداف عبور کر چکے ہیں جبکہ خوشحالی بینک نے 87.3 فیصد، این آر ایس پی مائیکرو فنانس بینک نے 69.9 فیصد، دی فرسٹ مائیکرو فنانس بینک نے 55.4 فیصد سالانہ ہدف پورا کیا تاہم وسیلہ بینک اپنے ہدف کا صرف 34 فیصد حاصل کر سکا۔ اسلامی بینکوں کے زمرے میں تین اسلامی بینکوں نے 53.20 کروڑ روپے کے سالانہ ہدف کے مقابلے میں جولائی تا مارچ 2014ء مجموعی طور پر 50.33 کروڑ روپے جاری کر کے اپنے سالانہ ہدف کا 94.6 فیصد حاصل کیا۔